

दिनाङ्क :-09.04.2024

प्रातः - 06:55

सर्वेभ्यः श्रोतृभ्यः चैत्रनवरात्रस्य नववर्षस्य च हार्दिक्यः

शुभकामनाः!

प्रधानमन्त्री/छत्तीसगढ़म्

प्रधानमन्त्री नरेन्द्र-मोदी प्रत्यपादयत् यत् देशस्य समेषामपि आदिवासि-जन-जातीय-परिवाराणां जीवनं सुष्ठुतरविधानं मोदिनः प्रत्याभूतिः अस्ति। प्रधानमन्त्री ह्यः छत्तीसगढ़स्य बस्तर-संभागे आमाबल-ग्रामे आयोजितायां जनसभायां उक्तवान् यत् जनानां स्वप्नः एव मोदिनः प्रत्याभूतिः अस्ति। अमुना प्रोक्तं यत् तस्य लक्ष्यं देशस्य विकासेन साकं देशस्य समेषां परिवाराणां समृद्धीकरणम् अस्ति। अमुना एतदपि भणितं यत् विगतेषु दशवर्षेषु केन्द्रस्य भाजपा-सर्वकारेण निर्धनानां कल्याणार्थं नैकाः योजनाः निर्मिताः सन्ति। छत्तीसगढ़स्य बस्तर-मध्ये जनसभामेकां सम्बोधयन् कांग्रेसदले वाग्बाणान् प्रहरन् प्रधानमन्त्री श्रीमोदी उक्तवान् यत् 'कांग्रेस-दलस्य सर्वकारस्य समये भ्रष्टाचारः एव देशस्य अभिज्ञानमासीत्। भ्रष्टाचार-तः सर्वाधिका हानिः निर्धनानां भवति। यतो हि अस्मिन् कार्ये निर्धनानामेव अधिकारः हन्यते। कांग्रेससर्वकारे दिल्ली-तः एकरूप्यकम् प्रख्याप्यते स्म परं ग्रामं यावत् पञ्चदश-पणकानि एव प्राप्यन्ते स्म। एतद् मया नैव अपितु कांग्रेस-प्रधानमन्त्रिणा एव प्रोक्तम् आसीत्। कांग्रेसदलेन प्रतिपादनीयं यत् सः कतमः हस्तः आसीत् यः निर्धनानां पञ्चाशीतिः पणकानि हरति स्म। सम्प्रति मोदिना कांग्रेसस्य लुण्ठनस्य समस्ता व्यवस्था एव समापिता अस्ति। तत्र जनान् सम्बोधयन् मोदी प्रावोचत् यत् अहं तर्जनाभ्यः नैव बिभेमि। भ्रष्टाचारि-जनान् कारागृहं संप्रेष्य एव सन्तुष्यामि।

प्रधानमन्त्री/महाराष्ट्रजनसभा

प्रधानमन्त्री गतसायं महाराष्ट्रस्य चन्द्रपुर-लोकसभायाः भाजपा-प्रत्याशिनः समर्थने गढ़चिरौली-लोकसभायाः च भाजपा-प्रत्याशिनः समर्थने जनसभाः कृतवान्। तत्रासौ भाजपादलीय-प्रत्याशिनोः समर्थने जनान् भाजपा-प्रत्याशिभ्यां मतं प्रदातुम् अध्यार्थयत्। अत्र तेन प्राक्तन-सर्वकारः आक्षिप्तः। चन्द्रपुरस्य मोरवा-विमान-पत्तन-प्राङ्गणे आयोजिते सार्वजनिकेऽस्मिन् जन-सम्मेलने राज्यस्य वरिष्ठ-भाजपा-नेतारः महाराष्ट्रे महायुति-संयुतौ समाविष्टाः नेतारश्च उपातिष्ठन्त।

दिल्ली/मद्यनीतिप्रकरणम्

दिल्ल्याः एकेन न्यायालयेन बी.आर्.एस्.-इत्यस्याः भारत-राष्ट्र-समितेः नेत्र्याः के.कवितायाः कारागारात् विमोचनार्थं कृता अभ्यर्थना निरस्तीकृता। अवधेयं वर्तते यत् प्रवर्तन-निदेशालयेन कथित-मद्य-नीति-प्रवञ्चनायां के.कविता निगडिता अस्ति। विशिष्ट-केन्द्रीयान्वेषणा-भिकरण-न्यायालयस्य न्यायाधीशेन कावेरी-बावेजा-इत्यनया तस्याः विमोचन-याचना अस्वीकृता। के.कविता स्वीय-पुत्रस्य परीक्षायै आवश्यकं नैतिक-भावनात्मकं सहयोगं च अवलम्ब्य याचिकां प्रस्तुतवती आसीत्। के.कविता मार्चमासस्य पञ्चदशे दिनांके स्वीय-हैदराबाद-निवास-स्थानतः निगडिता आसीत्।

पर्वाणि

राष्ट्रपतिना द्रौपदी-मुर्मू-वर्यया उपराष्ट्रपतिना जगदीप-धनखडेन च चैत्र-शुक्लादि-उगादि-गुडीपडवा-चेटीचंड-नवरेह-सजीबू-चेईराओबा-पर्वणाम् अवसरे देशवासिनः वर्धापिताः। राष्ट्रपतिना उक्तं यत् एतानि पर्वाणि नववर्षस्य स्वागताय अवसराः सन्ति। अद्य अशेष-देशे अत्रावसरे विभिन्न-कार्यक्रमाः आयोज्यन्ते।

क्रिके

आई.पी.एल्.-क्रिकेट्-स्पर्धा-मालिकायां गतरात्रौ चेन्नई-नगरे एम्.ए.चिदम्बरम् -क्रीडाङ्गणे आयोजिते द्वन्द्वे चेन्नई-सुपर्-किंग्स्-दलेन कोलकाता-नाईट्-राइडर्स्-दलं सप्तभिः क्रीडकैः पराजितम्। अद्यतने द्वन्द्वे चंडीगढं महाराज-यादवीन्द्र-सिंह-अन्ताराष्ट्रिय-क्रिकेट्-क्रीडाङ्गणे पंजाब-किंग्स्-दलं सनराइजर्स्-हैदराबाद-दलेन स्पर्धिष्यते। स्पर्धेयं सायं सार्धसप्तवादने आरभ्यते।

॥ इति वार्ताः ॥